

مقامِ عبرت

عبدالغفار عزیز

۱۶ جون کو اکثر مسلمان ممالک میں شعبان کی ۲۹ تاریخ تھی، رمضان المبارک کا چاند دیکھنے کا دن۔ بد قسمتی سے عین اسی روز کچھ بدنصیب اپنا نام مزید ظلم و ستم ڈھانے والوں میں لکھوا رہے تھے۔ قاہرہ کی عدالت میں ملک کے منتخب صدر محمد مرسی اور اخوان کے مرشد عام ڈاکٹر محمد بدیع سمیت اخوان کے درجنوں قائدین جمع تھے اور انھیں ایک بار پھر سزائے موت اور عمر قید کی سزائیں سنائی جا رہی تھیں۔ حالانکہ کمرہ عدالت میں انصاف کرنے کا حکم دینے والی آیت قرآنی بھی جلی حروف میں لکھی تھی، لیکن مصر کے جج، احکام الہی کے نہیں، 'مصری فرعون' کے احکام پر عمل کے پابند ہیں۔ سب سزایافتہ اپنے اپنے پیشہ وارانہ میدان کے شدہ دماغ ہیں۔ صدر محمد مرسی انجینئرنگ میں پی ایچ ڈی، مرشد عام ڈاکٹر محمد بدیع میڈیکل یونیورسٹی کے پروفیسر، نائب مرشد عام خیرت کامرس میں پی ایچ ڈی اور عالم عرب کے چوٹی کے ۱۰۰ کامیاب ترین ماہرین اقتصادیات میں سے ایک۔ یہی نہیں بلکہ درجنوں کی تعداد میں یہ سب نابغہ روزگار دلوں میں قرآن بسائے، دن رات قرآن کی صحبت میں گزارنے والے حفاظ کرام بھی ہیں۔

تمام سزایافتگان نے فیصلہ سن کر تکبیر تمجید اور تہلیل بلند کی، **اللہ اکبر واللہ الحمید** لایلہ الا اللہ صدر محمد مرسی ایمان افروز خطاب کرتے ہوئے کہہ رہے تھے: "ان سے کہو اگر تم اپنے اس قول میں سچے ہو تو خود تمہاری موت جب آئے اُسے ٹال کر دکھا دینا۔ جو لوگ اللہ کی راہ میں قتل ہوئے ہیں انھیں مُردہ نہ سمجھو، وہ تو حقیقت میں زندہ ہیں، اپنے رب کے پاس رزق پارہے ہیں، جو کچھ اللہ نے اپنے فضل سے انھیں دیا ہے، اُس پر خوش و خرم ہیں، اور مطمئن ہیں کہ جو اہل ایمان

ان کے پیچھے دنیا میں رہ گئے ہیں اور ابھی وہاں نہیں پہنچے ہیں ان کے لیے بھی کسی خوف اور رنج کا موقع نہیں ہے۔ وہ اللہ کے انعام اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔ (ایسے مومنوں کے اجر کو) جنہوں نے زخم کھانے کے بعد بھی اللہ اور رسولؐ کی پکار پر لبیک کہا۔ ان میں جو اشخاص نیکو کار اور پرہیزگار ہیں ان کے لیے بڑا اجر ہے۔ جن سے لوگوں نے کہا کہ ”تمہارے خلاف بڑی فوجیں جمع ہوئی ہیں، اُن سے ڈرو“، تو یہ سن کر ان کا ایمان اور بڑھ گیا اور انہوں نے جواب دیا کہ ”ہمارے لیے اللہ کافی ہے اور وہی بہترین کارساز ہے“۔ آخر کار وہ اللہ تعالیٰ کی نعمت اور فضل کے ساتھ پلٹ آئے، ان کو کسی قسم کا ضرر بھی نہ پہنچا اور اللہ کی رضا پر چلنے کا شرف بھی انہیں حاصل ہو گیا، اللہ بڑا افضل فرمانے والا ہے۔ اب تمہیں معلوم ہو گیا کہ وہ دراصل شیطان تھا جو اپنے دوستوں سے خواجواہ ڈرا رہا تھا۔ لہذا آئندہ تم انسانوں سے نہ ڈرنا، مجھ سے ڈرنا، اگر تم حقیقت میں صاحب ایمان ہو“ (ال عمران ۱۶۸-۱۷۵)۔

محمد مرسی نے تلاوت مکمل کی تو پورا کمرہ عدالت ایک بار پھر اس آیت سے گونج اٹھا: **حَسْبُنَا اللَّهُ وَنِعْمَ الْوَكِيلُ** (ال عمران ۱۷۳:۳)۔ پورے خطاب کے دوران، ظالم جج شرمندگی سے سر جھکائے بیٹھے رہے، جب کہ سزائے موت کا حکم سننے والے یہ قائدین متمتاتے چہروں کے ساتھ سرخرو تھے۔ ان میں سے کئی بزرگ کہہ رہے تھے: ”سب نے اپنے اپنے مقررہ وقت پر یقیناً جانا ہے۔ ہم نے تو اسی موت کے لیے ۴۰ سال انتظار اور جدوجہد کی ہے“۔

اللہ کی قدرت ملاحظہ ہو کہ اسی کمرہ عدالت میں اسی چیف جج نے چند روز قبل بھی ان رہنماؤں کو سزائے موت سنائی تھی۔ اس وقت اس کے دائیں طرف ایک کرخت چہرے والا جج (جمال عبده) بیٹھا تھا۔ سزا سنانے کے چند روز بعد ۱۳ جون کو کمرہ عدالت میں بیٹھے بیٹھے ہی اس کی حرکت قلب بند ہوئی اور سامنے کھڑے اللہ والوں کو دھڑا دھڑ موت کی سزا سنانے والا، خود ان سے پہلے اللہ کی عدالت میں حاضر کر دیا گیا۔ اس سے پہلے ۱۹ مارچ کو بھی اسی طرح کے ایک حیرت انگیز واقعے میں ایک جج احمد سعد کا دل ڈوبا، اور وہ دنیا سے کوچ کر گیا۔ یہ وہی جج تھا جس نے موت سے تین ہفتے قبل تحریک حماس کو دہشت گرد قرار دیا تھا۔ رب ذوالجلال کی بے آواز لٹھی اور اس کی قدرت ملاحظہ کیجیے کہ یہ سطور لکھتے ہوئے ٹی وی پر تازہ ترین خبر چل رہی ہے: ”مصری صوبے

دمنہور کا چیف جسٹس حازم الکحلی اب سے پانچ منٹ پہلے ٹریفک حادثے میں ہلاک ہو گیا، حادثہ اتنا شدید اور عجیب تھا کہ جج کا سرتن سے کٹ کر دور جاگرا۔ یہ جج بھی اخوان کے کئی بے گناہ اللہ والوں کو سزائیں سنا چکا ہے۔ ان میں ۱۷ سالہ معصوم طالبہ سارہ رضوان بھی شامل ہے، جسے اکتوبر ۲۰۱۴ء میں اس کے گھر سے گرفتار کیا گیا، اور دہشت گردی کے جھوٹے الزامات لگا کر جیل بھیج دیا گیا تھا۔ پروردگار عالم نے فرمایا ہے: **إِنَّ فِي ذَلِكَ لَعِبْرَةً لِّمَنْ يَخْشَاهُ** (النازعات ۷۹: ۲۶) ”اس میں (اللہ سے) ڈرنے والوں کے لیے بڑی عبرت ہے“۔ **وَاللَّهُ مَوْلَا الْمُؤْمِنِينَ** (البورج ۸۵: ۲۰) ”اور اللہ نے انہیں گھیرے میں لے رکھا ہے“۔

ظالم حکمران ہیں کہ کسی بھی تنبیہ سے عبرت حاصل کرنے کو تیار نہیں۔ ۵۲ فی صد مصری عوام کے منتخب صدر کو کئی بار مختلف سزائیں سنانے کے بعد اب سزائے موت کا حتمی فیصلہ کر لیا گیا ہے۔ ۲۱ جون کو انہیں عدالت میں لایا گیا تو انہیں پہلی بار سرخ لباس میں لایا گیا۔ کسی قیدی کا سرخ لباس اس بات کا اعلان ہوتا ہے کہ اسے کسی بھی وقت پھانسی دی جاسکتی ہے۔ صدر محمد مرسی سے پہلے یہ سرخ جوڑا اخوان کے مرشد عام کو بھی پہنایا جا چکا ہے، اور اب ڈاکٹر محمد بلتاجی کو بھی۔ ڈاکٹر بلتاجی کا ایک بیٹا بھی ان کے ساتھ جیل میں بند ہے۔ بیٹی اسماء بلتاجی رابعہ میدان میں شہید کردی گئی تھی اور دوسرا بیٹا لاپتا ہے۔ لیکن سرخ جوڑا پہنے ڈاکٹر بلتاجی عدالت آئے تو چہرے پر مسکراہٹ تھی۔ سامنے بیٹھے جج کے سامنے کھڑے ہو کر بلند آواز سے کہا: جج صاحب! آپ لوگ ہمیں روزانہ بھی کئی کئی بار پھانسیاں چڑھاؤ، ہم تب بھی کسی صورت تم سے ڈرنے والے نہیں ہیں۔

اخوان کی اولوالعزمی ہے کہ بدترین جبر و تشدد کے دو برس گزر جانے کے بعد بھی ان کی تحریک ختم نہیں کی جاسکی۔ ۳۰ جون سیسی کے خونیں انقلاب کی دوسری سال گرہ بلکہ برسی ہے۔ عین ممکن ہے اس موقع پر سزاؤں پر عمل درآمد کر دیا جائے لیکن مظلوم قیدیوں سے زیادہ جاہر حکمرانوں کو یقین ہے کہ بالآخر ظلم کا انجام بدترین اور عبرت ناک ہوگا، بالکل فرعون کی طرح۔ اس موقع پر ایک کوشش اخوان کے اندر غلط فہمیاں اور اختلافات پیدا کرنے کی بھی ہو رہی ہے۔ کچھ جذباتی نوجوانوں کو پُر امن تحریک سے مسلح جدوجہد کی طرف دھکیلنے کی کوششیں عروج پر ہیں۔ لیکن یہ کوششیں بھی کوئی نئی بات نہیں پرانا ابلیسی ہتھکنڈا ہے اور الحمد للہ اخوان اس سے نمٹنا خوب جانتے ہیں۔